

<><><><><><><><>

- अंतर्राष्ट्रीय अंतरिक्ष स्टेशन के लिए एक्सओम-4 मिशन कल प्रक्षेपित किया जाएगा।
- शिक्षा निदेशालय की ओर से सप्ताहव्यापी नशा विरोधी कार्यक्रम का कल उद्घाटन किया गया।
- भारतीय व्यंजन उत्सव अब चार जुलाई से आयोजित किया जाएगा।
- एन एच -04 सिप्पीघाट पुल के क्षतिग्रस्त होने के कारण सभी वाहनों को कल से वैकल्पिक मार्ग से भेजा जाएगा।

<><><><><><><><>

भारतीय अंतरिक्ष यात्री शुभांशु शुक्ला का अंतर्राष्ट्रीय अंतरिक्ष स्टेशन-आईएसएस के लिए एक्सओम-4 मिशन अब कल प्रक्षेपित किया जाना तय किया गया है। नासा की आधिकारिक वेबसाइट पर जारी एक वक्तव्य के अनुसार नासा, एक्सओम स्पेस और स्पेस एक्स की आईएसएस के लिए चौथे निजी अंतरिक्ष यात्री अभियान की शुरुआत कल दोपहर 12 बजकर एक मिनट पर करने की योजना है। यह मिशन फ्लोरिडा में नासा के केनेडी स्पेस सेंटर पर लॉन्च कॉम्प्लेक्स 39ए से प्रक्षेपित किया जाएगा।

<><><><><><><><>

शिक्षा निदेशालय के विज्ञान शाखा की ओर से राज्य पुस्तकालय में एक सप्ताह का नशा विरोधी कार्यक्रम आयोजित किया जा रहा है। 28 जून तक चलने वाले इस कार्यक्रम का उद्देश्य नशीली दवाओं के सेवन के हानिकारक प्रभावों के बारे में जागरूकता बढ़ाना और छात्रों, युवाओं और समुदाय के बीच नशा मुक्त जीवन शैली को बढ़ावा देना है। इस अवसर पर अंडमान निकोबार पुलिस महानिरीक्षक सिंधु पिल्लई ए. मुख्य अतिथि थीं। कार्यक्रम में सीआईडी पुलिस अधीक्षक जितेंद्र कुमार मीना, पद्म श्री पुरस्कार विजेता नरेश चंद्र लाल, शिक्षा निदेशक विक्रम सिंह, एनजीओ, होप फाउंडेशन, इस्मत, पुलिस अधिकारी, अभिभावक, शिक्षक और छात्र भी शामिल हुए। पुलिस महानिरीक्षक ने नशा विरोधी लोगो "हम ड्रग्स के खिलाफ एक साथ खड़े हैं" का अनावरण किया। उन्होंने बच्चों से नशीले पदार्थों से बचने की सलाह देते हुए कहा, हमारी सेवाएं आप के लिए हैं -

सात दिनों तक चलने वाले इस कार्यक्रम में विभिन्न गतिविधियां चलाई जा रही हैं। स्रोत विभागों द्वारा नशीली दवाओं के बिना स्वस्थ आदतों और जीवन पर चर्चा की गई। कार्यक्रम में 160 छात्रों ने भाग लिया।

<><><><><><><><>

नशीली दवाओं के दुरुपयोग, आत्महत्या, पॉक्सो अधिनियम और मानसिक स्वास्थ्य मुद्दों पर स्वराज द्वीप के डॉल्फिन सम्मेलन कक्ष में एक सत्र का आयोजन किया गया। सत्र का उद्देश्य विभिन्न विषयों पर जागरूकता बढ़ाना, सामाजिक और कानूनी मुद्दों पर चर्चा करना था। सत्र में सर्वोच्च न्यायालय के न्यायाधीश न्यायमूर्ति सूर्यकांत, न्यायाधीश न्यायमूर्ति दीपांकर दत्ता, उच्च न्यायालय कलकत्ता के मुख्य न्यायाधीश न्यायमूर्ति टी.एस. शिवगनम और कलकत्ता उच्च न्यायालय के न्यायाधीश न्यायमूर्ति सव्यसाची भट्टाचार्य उपस्थित थे। सत्र में मानसिक स्वास्थ्य, पॉक्सो अधिनियम के तहत बच्चों की सुरक्षा और क्षेत्र में नशीली दवाओं के दुरुपयोग और आत्महत्या के बढ़ते खतरे के लिए सहयोगात्मक दृष्टिकोण पर जोर दिया गया। इसी तरह का राज्य स्तरीय सम्मेलन डॉ. बी.आर. अंबेडकर प्रौद्योगिकी संस्थान में भी आयोजित किया गया।

<><><><><><><><>

पूरे देश के साथ द्वीपसमूह में भी कल अंतर्राष्ट्रीय ओलंपिक दिवस मनाया गया। यह वर्ष 1894 में अंतर्राष्ट्रीय ओलंपिक समिति की स्थापना के उपलक्ष्य में विश्व भर में मनाया जाता है। इस सिलसिले में पहला अंतर्राष्ट्रीय ओलंपिक दिवस कल द्वीपसमूह के विद्यालयों में उत्साह के साथ मनाया गया। इस समारोह का समन्वयन शिक्षा निदेशालय के खेल अनुभाग के मार्गदर्शन में किया गया। समारोह का उद्देश्य छात्रों के बीच उत्कृष्टता, मित्रता और सम्मान के साथ ओलंपिक मूल्यों को बढ़ावा देना था, साथ ही खेल और शारीरिक शिक्षा के माध्यम से एक स्वस्थ जीवन शैली को प्रोत्साहित करना था। इस अवसर पर स्कूलों में कई तरह की गतिविधियाँ आयोजित की गईं, जिनमें ओलंपिक दिवस के महत्व पर जागरूकता सत्र, झाड़ंग प्रतियोगिताएँ और विभिन्न खेल प्रतियोगिताएँ शामिल थीं। खेल गतिविधियों के अलावा, ओलंपिक खेलों के इतिहास और महान एथलीटों पर केंद्रित प्रश्नोत्तरी प्रतियोगिताएँ आयोजित की गईं।

<><><><><><><><>

संविधान हत्या दिवस कल मनाया जाएगा। यह 25 जून 1975 को भारत के संविधान को रौंदने के समय हुई घटनाओं की याद दिलाता है। यह भारतीय इतिहास के सबसे काले दौर, आपातकाल की ज्यादतियों के कारण पीड़ित प्रत्येक व्यक्ति को श्रद्धांजलि देने का दिन भी है। आपातकाल के दौरान, नागरिक स्वतंत्रता को निलंबित कर दिया गया था और सरकार ने प्रेस पर सख्त सेंसरशिप लगा दी थी। सरकार ने विज्ञापनों को रोककर आलोचनात्मक समाचार पत्रों को दबा दिया,

पत्रकारों पर कर के आरोप लगे, प्रेस बंद करने के नोटिस जारी किए गए और उन्हें जेल भी भेजा गया। आपातकाल में सत्ता का केंद्रीकरण भी हुआ। प्रधानमंत्री नरेंद्र मोदी ने आकाशवाणी पर मन की बात कार्यक्रम में अपने विचार साझा करते हुए आपातकाल की घोषणा को भारतीय लोकतंत्र पर एक काला धब्बा बताया था। आपातकाल के दौरान कई राजनीतिक आंदोलन और घटनाएं हुईं। लोगों को बिना किसी आरोप के हिरासत में लिया गया और गैरकानूनी तरीके से कानून बनाए गए। आंतरिक सुरक्षा अधिनियम –मीसा का सबसे अधिक दुरुपयोग किया गया। आपातकाल का दौर स्वतंत्र भारत का सबसे काला दौर था।

<><><><><><>

प्रशासनिक कारणों से, देसी डि लाइट थीम पर आयोजित भारतीय व्यंजन उत्सव की प्रस्तावित तिथि को स्थगित कर दिया गया है। अब यह उत्सव 4 से 6 जुलाई, तक प्रदर्शनी मैदान में शाम 4 बजे से रात 9 बजे तक चलेगा। परिचालन प्रबंधक राबिया मुस्तफा ने जानकारी साझा करते हुए इस उत्सव पर प्रकाश डाला।

इस उत्सव में दिए गए नियमों और शर्तों के अनुसार लॉटरी सिस्टम के माध्यम से चयनित आवेदकों को स्टॉल आवंटित किए जाएंगे। आवेदन पत्र सूचना, प्रचार और पर्यटन निदेशालय के परिचालन अनुभाग में प्राप्त और जमा किए जा सकते हैं। आवेदन पत्र जमा करने की अंतिम तिथि 26 जून शाम तीन बजे तक है। स्टाल का आवंटन 27 जून और आवंटन पत्र तीस जून को जारी किए जाएंगे।

<><><><><><>

एन एच –04 पर सिंघीघाट में नए पुल के क्षतिग्रस्त होने के कारण सभी वाहनों को कल से अगले आदेश तक सिंघीघाट के पुराने छोटे पुल से भेजा जाएगा। सभी संबंधित विभागों, प्रवर्तन एजेंसियों और परिवहन ऑपरेटरों को इस अधिसूचना का कड़ाई से अनुपालन सुनिश्चित करने का निर्देश दिया गया है।

<><><><><><>

अंडमान लॉ कॉलेज में कानूनी सहायता सेवा क्लिनिक स्थापित किया गया है। यह क्लिनिक द्वीपसमूह के लोगों को सुलभ कानूनी सहायता प्रदान करने और कानून की जानकारी प्रदान करने में सहायता करेगी।

<><><><><><>

श्री विजयपुरम स्थित भारतीय खेल प्राधिकरण 30 जून को नेताजी स्टेडियम में फुटबॉल के गैर-आवासीय योजना में लड़कियों को शामिल करने के लिए चयन ट्रायल आयोजित करने जा रहा है। 10 से 14 वर्ष की आयु वर्ग लड़कियां चयन ट्रायल के लिए पात्र होंगी। चयन ट्रायल में भाग लेने की इच्छुक खिलाड़ियों से 30 जून को सुबह नौ बजे आवश्यक दस्तावेजों के साथ उपस्थित होने को कहा गया है। अधिक जानकारी के लिए फुटबॉल कोच मोहम्मद सादिक से संपर्क कर सकते हैं।

<><><><><><>

महात्मा गांधी कॉलेज, मायाबंदर में विभिन्न यूजी पाठ्यक्रमों में प्रवेश के लिए ऑनलाइन आवेदन जमा करने की अंतिम तिथि 27 जून से बढ़ाकर 05 जुलाई कर दिया गया है। इच्छुक उम्मीदवार कॉमन कॉलेज एडमिशन पोर्टल के माध्यम आवेदन कर सकते हैं।

<><><><><><>